

ڈائمنڈ کے نگ والی چاندی کی انگوٹھی مرد پہن سکتا ہے؟

دارالافتاء اہلسنت (دعوت اسلامی)

سوال

کیا فرماتے ہیں علمائے دین و مفتیان شرع متین اس بارے میں کہ مرد چاندی کی انگوٹھی کتنے وزن کی پہن سکتا ہے؟ نیز چاندی کی انگوٹھی میں ڈائمنڈ کا نگ پہننا مرد کے لیے جائز ہے یا نہیں؟

جواب

بِسْمِ اللّٰهِ الرَّحْمٰنِ الرَّحِیْمِ

اَلْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

مرد کے لیے چاندی کی ساڑھے چار ماشے سے کم، ایک نگینے والی، ایک انگوٹھی، جس میں کسی بھی قسم کے کسی پتھریا ڈائمنڈ، یا چاندی ہی کا نگینہ ہو، اس کا پہننا جائز ہے، مگر بے ضرورت اس کا ترک افضل ہے، اگر چاندی کے علاوہ کسی اور دھات کی انگوٹھی ہو یا اس کا وزن ساڑھے چار ماشے یا اس سے زیادہ ہو یا ایک سے زیادہ نگینے ہوں یا وہ صرف چھلا ہو یا ایک سے زیادہ چاندی کی انگوٹھیاں ہوں، اگرچہ سب مل کر وزن میں ساڑھے چار ماشے سے کم ہوں، تو یہ پہننا مرد کے لیے جائز نہیں، بلکہ گناہ ہے اور جو شخص اس میں مبتلا ہے، یعنی بطور عادت کے پہنتا ہے، وہ فاسق ملعن ہے، ایسے کو امام بنانا ممنوع اور اس کے پیچھے نماز پڑھنا مکروہ تحریمی واجب الاعداء، یعنی نماز پڑھنا گناہ اور لوٹانا واجب ہے۔

امام ابو داؤد السجستانی رحمۃ اللہ تعالیٰ علیہ حضرت بریدہ رضی اللہ تعالیٰ عنہ سے روایت کرتے ہیں، وہ اپنے والد سے روایت کرتے ہیں: ”إن رجلاً جاء إلى النبی صلی اللہ علیہ وسلم وعلیہ خاتم من شبه، فقال له مالی أجد منک ریح الأصنام؟ فطرحه ثم جاء وعلیہ خاتم من حديد، فقال مالی أری علیک حلیۃ أهل النار؟ فطرحه، فقال: یا رسول اللہ! من أی شیء أتخذہ؟ قال إتخذہ من ورق ولا تتمہ مثقالاً“ ایک شخص نبی پاک صلی اللہ تعالیٰ علیہ وسلم کی بارگاہ میں حاضر ہوا، تو وہ پیتل کی انگوٹھی پہنے ہوئے تھا، نبی کریم صلی اللہ تعالیٰ علیہ وسلم نے فرمایا: کیا بات ہے کہ تم سے مجھے بت کی بو آتی ہے؟ انھوں نے وہ انگوٹھی پھینک دی، پھر لوہے کی انگوٹھی پہن کر آئے، تو نبی پاک صلی اللہ تعالیٰ علیہ وسلم نے فرمایا: کیا بات ہے کہ میں تم پر جہنمیوں کا زیور دیکھ رہا ہوں؟ اس شخص نے اسے بھی پھینک دیا اور

عرض کی: یا رسول اللہ صلی اللہ تعالیٰ علیہ وسلم کس چیز کی انگوٹھی میں پہنوں؟ فرمایا: چاندی کی اور ایک مثقال پورا نہ کرو، یعنی ساٹھے چار ماشہ سے کم کی ہو۔ (سنن ابوداؤد، ج 2، ص 228، مکتبہ رحمانیہ، لاہور)

در مختار میں ہے۔ ”(ولا یختم) إلا بالفضة لحصول الإستغناء بها فی حرم (بغیرھا)“ مرد چاندی کی انگوٹھی کے علاوہ کوئی نہ پہنے، چاندی کی انگوٹھی کی وجہ سے استغنا حاصل ہو جاتا ہے، چاندی کے علاوہ دیگر کسی دھات کی بنی ہوئی انگوٹھی پہننا حرام ہیں۔ (در مختار مع رد المحتار، ج 9، ص 593، مطبوعہ پشاور)

اسی میں ایک اور مقام پر ہے: ”(والعبرة بالحلقة) من الفضة (لا بالفص) فی جواز من حجر وعقیق ویاقوت و غیرھا“ یعنی انگوٹھی چاندی کی ہونے میں اعتبار حلقے یعنی دائرے کا ہے، اس میں نگینے کا اعتبار نہیں ہے، اس لیے نگینہ چاہے پتھر، عقیق، یاقوت وغیرہ کا ہو، وہ بھی جائز ہے۔ (در مختار مع رد المحتار، ج 9، ص 595، مطبوعہ پشاور)

اسی میں ایک اور مقام پر ہے: ”(وترک التختیم لغير السلطان والقاضی) وذی حاجة إلیہ کمتول (أفضل)“ سلطان، قاضی اور ہر ذی حاجت مثلاً متولی وغیرہ کے علاوہ باقی لوگوں کے لیے انگوٹھی نہ پہننا افضل ہے۔

اس عبارت کے تحت رد المحتار میں ہے: ”وظاهر کلامهم أنه لا خصوصية لهما، أي: للسلطان والقاضی، بل الحکم فی کل ذی حاجة کذلک، فلوقیل وترکه لغير ذی حاجة إلیہ أفضل، لیدخل فیہ المباشرو متولی الأوقاف وغیرهما ممن یحتاج إلی الختم لضبط المال کان أعم فائدة کما لا یخفی اه“ فقهاء کے کلام کا ظاہر یہ ہے کہ سلطان اور قاضی کے لیے ہی یہ خصوصیت نہیں ہے، بلکہ ہر ذی حاجت کے لیے یہی حکم ہے، لہذا اگر یہ کہا جائے کہ ہر ذی حاجت کے غیر کے لیے انگوٹھی کا ترک افضل ہے، تاکہ اس میں ہر مبتلا، وقف کے متولی اور ان کے علاوہ جن جن کو بھی مال اور رقم وغیرہ کی حفاظت کے لیے مہر کی ضرورت پڑتی ہے، سب شامل ہو جائے، تو اس کا فائدہ عام ہو جائے گا، جیسا کہ کسی پر بھی مخفی نہیں ہے۔ (در مختار مع رد المحتار، ج 9، ص 597، مطبوعہ پشاور)

علامہ شامی علیہ رحمۃ اللہ القوی ایک اور مقام پر فرماتے ہیں: ”إنما یجوز التختیم بالفضة لو علی هیئة خاتم الرجال، أما لوله فسان أو اکثر حرم، قہستانی“ چاندی کی انگوٹھی اگر مردوں کی انگوٹھی کی طرح ہو تو اس کا پہننا مرد کے لیے جائز ہے، لیکن اگر اس میں دو یا اس سے زیادہ نگینے ہوں تو مرد کے لیے پہننا حرام ہے، قہستانی۔ (در مختار مع رد المحتار، ج 9، ص 597، مطبوعہ پشاور)

سیدی اعلیٰ حضرت، مجددین و ملت، امام اہل سنت، امام احمد رضا خان علیہ رحمۃ الرحمن فرماتے ہیں: ”چاندی کی ایک انگوٹھی، ایک نگ کی، ساڑھے چار ماشہ سے کم وزن کی مرد کو پہننا جائز ہے اور دو انگوٹھیاں یا کئی نگ کی ایک انگوٹھی یا ساڑھے چار ماشہ، خواہ زائد، چاندی کی اور سونے، کانسے، پیتل، تانبے کی مطلقاً ناجائز ہیں۔“ (احکام شریعت، ص 180، ممتاز اکیڈمی، لاہور)

سیدی اعلیٰ حضرت مجددین و ملت امام احمد رضا خان علیہ رحمۃ الرحمن خلاف حکم شریعت مطہرہ ایک انگوٹھی کئی نگ والی یا ایک سے زیادہ انگوٹھیاں پہننے والے شخص کے بارے میں ایک سوال کے جواب میں فرماتے ہیں: ”ایک آدھ بار پہننا گناہ صغیرہ اور اگر پہنی اور اتار ڈالی تو اس کے پیچھے نماز میں حرج نہیں اور اگر نماز میں پہنے ہو تو اسے امام بنانا ممنوع اور اس کے پیچھے نماز مکروہ، یوں ہی جو پہنا کرتا ہے، اُس کا عادی ہے، فاسق معلن ہے اور اس کا امام بنانا گناہ، اگر اس وقت نماز میں نہ بھی پہنے ہو۔“ (فتاویٰ رضویہ ج 6، ص 601، رضا فاؤنڈیشن، لاہور)

صدر الشریعہ بدرالطریقہ مولانا مفتی امجد علیہ اعظمی علیہ رحمۃ اللہ القوی فرماتے ہیں: انگوٹھی وہی جائز ہے، جو مردوں کی انگوٹھی کی طرح ہو، یعنی ایک نگینہ کی ہو اور اگر اس میں کئی نگینے ہوں، تو اگرچہ وہ چاندی ہی کی ہو، مرد کے لیے ناجائز ہے۔ اسی طرح مردوں کے لیے ایک سے زیادہ انگوٹھی پہننا یا چھلے پہننا بھی ناجائز ہے کہ یہ انگوٹھی نہیں عورتیں چھلے پہن سکتی ہیں۔ (بہار شریعت ج 3، ح 16، ص 427، 428، مکتبۃ المدینہ، کراچی)

صدر الشریعہ بدرالطریقہ ایک اور مقام پر فرماتے ہیں: ”انگوٹھی سے مراد حلقہ ہے، نگینہ نہیں، نگینہ ہر قسم کے پتھر کا ہو سکتا ہے، عقیق یا قوت، زمرد، فیروزہ، وغیرہ سب کا نگینہ جائز ہے۔“ (بہار شریعت ج 3، ح 16، ص 426، مکتبۃ المدینہ، کراچی)

وَاللّٰهُ اَعْلَمُ عَزَّ وَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰی عَلَیْهِ وَاٰلِہٖ وَسَلَّم

مجیب: محمد نوید چشتی عفی عنہ

مصدق: مفتی محمد قاسم عطاری

فتویٰ نمبر: 7489-Pin

تاریخ اجراء: 03 صفر المظفر 1446ھ / 09 اگست 2024ء



Dar-ul-Ifta Ahlesunnat (Dawat-e-Islami)



www.fatwaqa.com



Dar-ul-ifta AhleSunnat



daruliftaahlesunnat



feedback@daruliftaahlesunnat.net



DaruliftaAhlesunnat